

اورنگی ٹاؤن، قصبہ کالونی، گلگام آباد اور دیگر علاقوں کے محصور عوام کی امداد کیلئے دودھ، چائے کی پتی، پانی کی بوتلیں اور خشک اجناس خدمت خلق فاؤنڈیشن کے مرکز میں جمع کرائیں۔ مخیر حضرات سے الطاف حسین کی اپیل مسلسل دہشت گردی کی وجہ سے ان علاقوں کے تمام بازار اور دکانیں بند ہیں، عوام محصور ہیں اور گھروں میں بچوں کا دودھ اور کھانے پینے کی چیزیں ختم ہو چکی ہیں اور ان علاقوں کے مکین فاقہ کشی کا شکار ہیں متاثرہ عوام ماؤں، بہنوں، بزرگوں، نوجوانوں، بچوں، بچیوں سے الطاف حسین کا اظہار ہمدردی عوام حوصلہ رکھیں اور رابطہ کمیٹی کے آئندہ کے لائحہ عمل کے اعلان کا انتظار کریں

لندن۔۔۔ 6 جولائی 2011ء

متحدہ قومی موومنٹ کے قائد جناب الطاف حسین نے مخیر حضرات سے اپیل کی ہے کہ وہ اورنگی ٹاؤن، قصبہ کالونی اور گلگام آباد سمیت اورنگی ٹاؤن کے مختلف علاقوں کے محصور عوام کی امداد کیلئے دودھ، چائے کی پتی، پانی کی بوتلیں اور خشک اجناس خدمت خلق فاؤنڈیشن کے مرکز میں جمع کرائیں۔ اپنے ایک بیان میں جناب الطاف حسین نے کہا کہ اورنگی ٹاؤن، قصبہ کالونی، گلگام آباد اور اس سے ملحقہ علاقوں پر گزشتہ دو روز سے مسلح دہشت گردوں کی جانب سے حملے کئے جا رہے ہیں، مسلسل دہشت گردی کی وجہ سے ان علاقوں کے تمام بازار اور دکانیں بند ہیں، علاقوں کے عوام محصور ہیں اور گھروں میں بچوں کا دودھ اور کھانے پینے کی چیزیں ختم ہو چکی ہیں اور ان علاقوں کے مکین فاقہ کشی کا شکار ہیں۔ جناب الطاف حسین نے عوام بالخصوص مخیر حضرات سے اپیل کی کہ وہ متاثرہ علاقوں کے محصور مصیبت زدہ عوام کی امداد کیلئے بچوں کا دودھ، چائے کی پتی، پانی کی بوتلیں اور خشک اجناس خدمت خلق فاؤنڈیشن میں جمع کرائیں اور اپنے مظلوم بھائیوں کی بڑھ چڑھ کر مدد کریں۔ جناب الطاف حسین نے اورنگی ٹاؤن، قصبہ کالونی، گلگام آباد اور دیگر ملحقہ علاقوں کے متاثرہ عوام ماؤں، بہنوں، بزرگوں، نوجوانوں، بچوں، بچیوں سے دلی ہمدردی کا اظہار کیا اور ان سے کہا کہ وہ حوصلہ رکھیں اور رابطہ کمیٹی کے آئندہ کے لائحہ عمل کے اعلان کا انتظار کریں۔

ایم کیو ایم کی رابطہ کمیٹی نے اورنگی ٹاؤن، قصبہ کالونی، گلگام آباد اور دیگر آبادیوں پر مسلح دہشت گردوں کی جانب سے مسلسل حملوں کے پیش نظر آئندہ کا لائحہ عمل تیار کرنے کیلئے کل بروز جمعرات سے پہر تین بجے ہنگامی اجلاس طلب کر لیا پولیس ورینجرز اور دیگر قانون نافذ کرنے والے ادارے حکومتی ایما پر خاموش تماشائی بنے ہوئے ہیں، قصبہ کالونی، اورنگی ٹاؤن، گلگام آباد اور اطراف کے علاقوں کے عوام کو جان و مال کا تحفظ فراہم کرنے والے کوئی نہیں ہے

کراچی۔۔۔۔ 6 جولائی 2011ء

متحدہ قومی موومنٹ کی رابطہ کمیٹی نے کراچی کے علاقوں اورنگی ٹاؤن، قصبہ کالونی اور گلگام آباد سمیت اورنگی ٹاؤن کے مختلف علاقوں میں مسلح دہشت گردوں کی جانب سے آبادیوں پر مسلسل حملوں، گھروں کی لوٹ مار، فائرنگ اور دہشت گردی کی بڑھتی ہوئی کارروائیوں کے پیش نظر آئندہ کا لائحہ عمل تیار کرنے کیلئے کل بروز جمعرات سے پہر تین بجے اپنا ہنگامی اجلاس طلب کر لیا ہے۔ اپنے ایک بیان میں رابطہ کمیٹی نے کہا کہ مسلح دہشت گردوں کی جانب سے اورنگی ٹاؤن، قصبہ کالونی، گلگام آباد اور اورنگی ٹاؤن کے مختلف علاقوں میں پولیس اور رینجرز کی موجودگی میں گھروں پر مسلسل حملے کئے جا رہے ہیں، گھروں پر فائرنگ کی جا رہی ہے، گھروں کو لوٹا جا رہا ہے۔ اس مسلسل دہشت گردی کی وجہ سے معصوم و بے گناہ افراد جاں بحق اور زخمی ہو رہے ہیں، ان علاقوں کے مظلوم لوگ اپنے گھروں کو چھوڑ چھوڑ کر جا رہے ہیں اور پولیس ورینجرز اور دیگر قانون نافذ کرنے والے ادارے حکومتی ایما پر خاموش تماشائی بنے ہوئے ہیں اور قصبہ کالونی، اورنگی ٹاؤن، گلگام آباد اور اس کے اطراف کے علاقوں کے عوام کو جان و مال کا تحفظ فراہم کرنے والے کوئی نہیں ہے۔ اس ساری صورتحال پر رابطہ کمیٹی نے کل بروز جمعرات سے پہر تین بجے اپنا ہنگامی اجلاس طلب کر لیا ہے جس میں کراچی کی صورتحال کے حوالے سے آئندہ کا لائحہ عمل تیار کیا جائے گا۔

پاکستان مسلم لیگ (ن) اور ایم کیو ایم نے عوامی دعوای ایشوز پر بھرپور اپوزیشن کرنے کا اصولی فیصلہ کر لیا

ن لیگ اور ایم کیو ایم کے وفد کی اسلام آباد میں اہم ملاقات، 9 نکاتی ایجنڈے پر اتفاق

اسلام آباد۔۔۔۔۔ 06 جولائی، 2011ء

پاکستان مسلم لیگ (نواز) اور متحدہ قومی موومنٹ کے نمائندہ وفد کی اہم میٹنگ آج شام اسلام آباد میں منعقد ہوئی جس میں ایم کیو ایم کی جانب سے رابطہ کمیٹی کے رکن سید رضا ہارون، ارکان قومی اسمبلی حیدر عباس رضوی اور وسیم اختر شامل تھے جبکہ پاکستان مسلم لیگ (ن) کی نمائندگی سینیٹر اسحاق ڈار، سینیٹر پرویز رشید، سینیٹر مشاہد اللہ خان اور خواجہ سعد رفیق نے کی۔ اجلاس میں ملک کی مجموعی صورتحال، کمر توڑ مہنگائی، بجلی و گیس کی لوڈ شیڈنگ، معاشی زبوں حالی، امن و امان کی تشویشناک صورتحال، کرپشن، مخدوش سیاسی حالات سمیت کشمیر میں کی جانے والی تاریخ کی بدترین دھاندلی اور حکومتی طاقت کے ناجائز استعمال سمیت دونوں جماعت کے باہمی تعلقات زیر غور آئے۔ دونوں سیاسی جماعتوں کے رہنماؤں نے پاکستان بھر کے منتخب ایوانوں کے ذریعے آئینی اور قانونی دائرہ کار میں رہتے ہوئے عوامی اور قومی ایشوز پر بھرپور اپوزیشن کرنے کا اصولی فیصلہ کیا ہے چنانچہ اس ضمن میں سینیٹ، قومی اسمبلی اور صوبائی اسمبلیوں میں متحد ہو کر قومی اور عوامی مسائل کے حل کیلئے مشترکہ جدوجہد کرنے کا اصولی فیصلہ کیا گیا ہے۔

کراچی میں ٹارگٹ کلنگ اور دہشت گردی کی وارداتوں کی روک تھام کیلئے صدر اور وزیر اعظم احکامات جاری کریں

ایم کیو ایم جمہوری پسند جماعت ہے جو ظلم و زیادتی کے خلاف پرامن احتجاج کا حق محفوظ رکھتی ہے

دہشت گردی کے حالیہ واقعات میں شہید ہونے والے افراد کے لواحقین سے تعزیت

کراچی۔۔۔۔۔ 6 جولائی 2011ء

متحدہ قومی موومنٹ کی رابطہ کمیٹی نے کراچی کے مختلف علاقوں میں ایم کیو ایم کے ہمدردوں اور کارکنان کے عزیز واقارب کی ٹارگٹ کلنگ کے حالیہ واقعات اور دہشت گردوں کی شہریوں کو قتل و غارتگری کا نشانہ بنانے اور آبادیوں میں گھس کر مکانات کو نذر آتش کرنے کے واقعات کی سخت ترین الفاظ میں مذمت کی ہے اور مطالبہ کیا ہے کہ دہشت گردوں کو لگام نہ دی گئی تو تمام تر حالات کی ذمہ داری موجود حکومت پر عائد ہوگی، ایم کیو ایم اپنا جمہوری حق استعمال کرے گی۔ اپنے ایک بیان میں رابطہ کمیٹی نے کہا کہ گزشتہ 24 گھنٹوں کے دوران کراچی کے مختلف علاقوں قصبہ کالونی، اورنگی ٹاؤن پرانی سبزی منڈی، سہراب گوٹھ، اور کٹی پہاڑی سمیت دیگر علاقوں میں قتل و غارتگری کی وارداتوں میں 22 سے زائد معصوم شہری جاں بحق اور متعدد زخمی ہو چکے ہیں جبکہ پولیس و انتظامیہ دہشت گردی کی روک تھام اور شہریوں کو جان و مال کا تحفظ فراہم کرنے کے بجائے خاموش تماشاخی بنی ہوئی ہے جو قابل مذمت ہے۔ رابطہ کمیٹی نے کہا کہ ایک جانب کراچی کے مخصوص علاقوں میں یکطرفہ فائرنگ کا نشانہ بنا کر، بسوں سے اتر کر اور گھروں میں گھس کر بے گناہ معصوم شہریوں کو قتل و غارتگری کا نشانہ بنایا جا رہا ہے جبکہ دوسری جانب پولیس و انتظامیہ دہشت گردوں کے کمین گاہوں پر کارروائی کرنے بجائے الٹا دہشت گردوں کو تحفظ فراہم کر رہی ہیں جس سے شہریوں میں شدید غم و غصہ پایا جا رہا ہے۔ رابطہ کمیٹی نے کہا کہ ایم کیو ایم ایک جمہوریت پسند جماعت ہے جو کسی بھی ظلم و زیادتی کے خلاف پرامن احتجاج کا حق محفوظ رکھتی ہے اور اگر ایم کیو ایم نے اپنا جمہوری حق استعمال کیا تو اس کی تمام تر ذمہ داری موجود حکمرانوں پر عائد ہوگی۔ رابطہ کمیٹی نے کہا کہ جو کراچی دشمن عناصر کراچی میں امن و امان کی صورتحال خراب کر کے آپریشن کے دعویٰ کر رہے ہیں وہ جہاں سے اسلحہ کی ترسیل کی جاتی ہے وہاں آپریشن سے کیوں کتراتے ہیں۔ رابطہ کمیٹی نے صدر آصف علی زرداری، وزیر اعظم سید یوسف رضا گیلانی اور وزیر اعلیٰ سندھ سید قائم علی شاہ سے مطالبہ کیا کہ کراچی میں دہشت گردی کے حالیہ وارداتوں میں شہریوں کی ہلاکتوں کا سنجیدگی سے نوٹس لیا جائے اور کراچی کے واقعات میں ملوث دہشت گردوں کو گرفتار کر کے عبرتناک سزا دی جائے۔ رابطہ کمیٹی نے کراچی میں حالیہ واقعات میں شہید ہونے والے افراد کے سوگوار لواحقین سے دلی تعزیت و ہمدردی کا اظہار کرتے ہوئے انہیں صبر کی تلقین کی اور دعا کی کہ اللہ تعالیٰ مرحومین کو جنت الفردوس میں اعلیٰ مقام عطا فرمائے، رابطہ کمیٹی نے فائرنگ کے واقعات میں زخمی ہونے والے افراد سے دلی ہمدردی کا اظہار کرتے ہوئے ان کی جلد و مکمل صحت یابی کیلئے بھی دعا کی۔

گزشتہ روز کراچی کے مختلف علاقوں میں مسلح دہشت گردوں کی فائرنگ سے شہید ہونے والے ایم کیو ایم کے ہمدردوں کو سپرد خاک کر دیا گیا

نماز جنازہ اور تدفین میں ایم کیو ایم کے منتخب عوامی نمائندوں، ذمہ داران و کارکنان اور شہداء کے عزیز واقارب کی شرکت

کراچی ---6، جولائی 2011ء --- دہشت گردوں کی جانب سے کراچی کے مختلف علاقوں میں فائرنگ اور دہشت گردی کے واقعات میں شہید ہونے والے متحدہ قومی موومنٹ کے ہمدردوں کو سینکڑوں سوگواران کی آہوں اور سسکیوں کے درمیان سپرد خاک کر دیا گیا۔ تفصیلات کے مطابق مسلح دہشت گردوں کی فائرنگ سے شہید ہونے والے نیو کراچی سیکٹر کے رہائشی ایم کیو ایم کے ہمدرد محمد اعجاز ولد عبدالعزیز کو صدیق آباد قبرستان نیو کراچی میں سپرد خاک کر دیا گیا، شہید کی نماز جنازہ بعد نماز عشاء بہار مدینہ مسجد سیکٹر 5-F نیو کراچی میں ادا کی گئی نماز جنازہ اور تدفین میں ایم کیو ایم کے مقامی ذمہ داران و کارکنان نے شرکت کی۔ علاوہ ازیں حق پرست رکن قومی اسمبلی عبدالوسیم نے شہید کی رہائشگاہ جاکر سوگواروں کو حقیقت سے ملاقات کی اور قائد تحریک الطاف حسین کی جانب سے دلی تعزیت و ہمدردی کا اظہار کیا۔ قصبہ علیگڑھ کالونی کے رہائشی ایم کیو ایم کے ہمدرد صلاح الدین ولد اسلام الدین شہید کو 13 نمبر قبرستان میں سپرد خاک کیا گیا شہید کی نماز جنازہ بلال مسجد میں ادا کی گئی، نماز جنازہ اور تدفین میں حق پرست ارکان سندھ اسمبلی منظر امام، سیف الدین خالد اور کراچی تنظیمی کمیٹی کے ارکان کے علاوہ قصبہ علیگڑھ سیکٹر اور اورنگی ٹاؤن سیکٹر اور ذیلی یونٹوں کمیٹیوں کے اراکین و کارکنان، ہمدردوں اور شہید کے عزیز واقارب نے بڑی تعداد میں شرکت کی۔ اسی طرح اورنگی ٹاؤن سیکٹر کے رہائشی ایم کیو ایم کے ہمدرد کامران رضوان ولد محمد رضوان شہید کو اورنگی ٹاؤن قبرستان میں سپرد خاک کر دیا گیا شہید کی نماز جنازہ عثمانیہ مسجد اورنگی ٹاؤن میں ادا کی گئی نماز جنازہ اور تدفین میں حق پرست منتخب عوامی نمائندوں اور ایم کیو ایم کے ذمہ داران و کارکنان کے علاوہ شہید کے عزیز واقارب نے بڑی تعداد میں شرکت کی۔ اورنگی ٹاؤن کے رہائشی ایم کیو ایم کے ہمدرد تنویر عالم ولد قاسم شہید کو بعد نماز ظہر اورنگی ٹاؤن قبرستان میں سپرد خاک کر دیا گیا شہید کی نماز جنازہ خضراء مسجد اورنگی ٹاؤن میں ادا کی گئی نماز جنازہ اور تدفین میں ایم کیو ایم کے منتخب عوامی نمائندے، ایم کیو ایم ذمہ داران و کارکنان اور ہمدردوں کے علاوہ شہید کے عزیز واقارب نے بڑی تعداد میں شرکت کی جبکہ ایم کیو ایم اورنگی ٹاؤن کے ہمدرد محمد سہیل ولد شاہ وردان شہید کو اورنگی ٹاؤن قبرستان میں سپرد خاک کر دیا گیا۔

کراچی میں ڈبل سواری پر پابندی غیر منطقی اقدام ہے، ارکان سندھ اسمبلی

ڈبل سواری کی پابندی سے غریب عوام اور ملازمت پیشہ افراد کو شدید پریشانی اور مشکلات کا سامنا ہے

کراچی ---6، جولائی 2011ء

متحدہ قومی موومنٹ کے حق پرست ارکان سندھ اسمبلی نے کراچی میں ڈبل سواری پر پابندی کی سخت ترین الفاظ میں مذمت کی ہے اور اسے غیر منطقی قرار دیا ہے۔ اپنے مشترکہ بیان میں انہوں نے کہا کہ کراچی میں ہر بار امن وامان کی صورتحال کو جواز بنا کر ڈبل سواری پر پابندی عائد کر دی جاتی ہے جبکہ باشعور عوام جانتے ہیں کہ شہر میں ڈبل سواری پر پابندی کے باوجود جرائم پیشہ اور سماج دشمن سرگرمیوں میں کسی قسم کی کمی دکھائی نہیں دیتی بلکہ اس سے براہ راست غریب عوام اور ملازمت پیشہ افراد کو انتہائی پریشانی اور مشکلات کا سامنا کرنا پڑتا ہے۔ انہوں نے کہا کہ مہنگائی اور بیروزگاری کے دور میں 90 فیصد لوگوں کی ضرورت ڈبل سواری ہے اور عوام سے یہ سہولت چھیننا سراسر ظلم کے مترادف ہے۔ حق پرست ارکان سندھ اسمبلی نے صدر مملکت آصف علی زرداری، وزیراعظم یوسف رضا گیلانی، وفاقی وزیر داخلہ رحمان ملک اور وزیر اعلیٰ سندھ سید قائم علی شاہ سے مطالبہ کیا کہ ڈبل سواری کی پابندی فی الفور ختم کی جائے، شہر میں امن وامان کی صورتحال بہتر بنانے کیلئے قانون نافذ کرنے والے اداروں کی کارکردگی پر توجہ دی جائے اور عوام سے ڈبل سواری کی بنیادی سہولت چھیننے کے بجائے انہیں ریلیف فراہم کیا جائے۔

20 جولائی 2011ء کو حلقہ ایل اے 30 اور ایل اے 36 کی نشستوں پر ہونے والے انتخابات کے سلسلے میں عوامی رابطہ مہم جاری ہے

آزاد و جموں کشمیر کی قانون ساز اسمبلی انتخابات کے سلسلے میں عزیز آباد یوسی 01

نعمت کالونی اور گلبرک ٹاؤن کرپشن کالونی میں کارنر میٹنگوں کا انعقاد

کراچی: ---6 جولائی، 2011ء

متحدہ قومی موومنٹ اقلیتی امور کمیٹی کے زیر اہتمام آزاد و جموں کشمیر کی قانون ساز اسمبلی کے انتخابات کے سلسلے میں عوامی رابطہ مہم جاری ہے۔ اس سلسلے میں گزشتہ روز عزیز آباد یوسی 01 نعمت کالونی اور گلبرک ٹاؤن کرپشن کالونی میں کارنر میٹنگوں کا انعقاد کیا گیا جن سے ایم کیو ایم اقلیتی امور کمیٹی کے جوائنٹ انچارج بشپ جاوید انجم، رکن اقلیتی امور کمیٹی

گردھاری لال نے بھی خطاب کیا۔ عوامی رابطہ مہم میں اقلیتی برادری کے نوجوانوں، خواتین، بزرگوں، کشمیری عوام سمیت ایم کیو ایم کی ذمہ داران اور کارکنان نے بڑی تعداد میں شرکت کی اور 20 جولائی 2011ء کو ہونیوالے ایل اے 30 اور ایل اے 36 کی نشستوں پر حق پرست امیدواروں کو بھاری اکثریت سے کامیاب کرانے کی یقین دہانی کرائی۔ کارزمینٹنگوں سے خطاب کرتے ہوئے مقررین نے کہا کہ ایم کیو ایم سیاست برائے خدمت پر یقین رکھتی ہے اور اس مشن و مقصد کے حصول کیلئے قائد تحریک جناب الطاف حسین کی تعلیمات پر عمل پیرا ہو کر بلا امتیاز رنگ و نسل مذہب و مسلک دکھی انسانیت کی خدمت کر رہی ہے۔ انہوں نے کہا کہ ملک کی دیگر سیاسی جماعتوں نے عوام کو جھوٹوں نعروں اور وعدوں کے سوا کچھ نہیں دیا گزشتہ 63 برس سے میوزیکل چیئر کا کھیل کھیلنے والے حکمرانوں اور سیاستدانوں نے اپنے مفادات حاصل کئے کشمیری عوام کو انکے جائز حقوق سے محروم رکھا۔ انہوں نے کہا کہ آج کشمیر کے عوام بنیادی سہولیات سے محروم ہیں ایسے میں نام نہاد سیاستدان اپنی گرتی ہوئی ساکھ کو بچانے کیلئے ایک بار پھر کشمیری عوام میں جھوٹے نعروں اور وعدوں کے ساتھ موجود ہیں تاکہ کشمیری عوام کو بیوقوف بنا کر اپنا تسلط برقرار رکھ سکیں لیکن وہ بھول گئے ہیں کہ اب ان کی موروثی سیاست کا باب ہمیشہ ہمیشہ کیلئے ختم ہونے والا ہے اور وہ دن دو نہیں جب کشمیری عوام کو حق خود ارادیت ملے گی۔ انہوں نے کارزمینٹنگوں کے شرکاء سے اپیل کی کہ 20 جولائی 2011ء کو حلقہ ایل اے 30 ساور ایل اے 36 کی نشستوں پر ہونیوالے انتخابات میں ایم کیو ایم حق پرست امیدواروں کو بھاری اکثریت سے ووٹ دیکر کامیاب بنائیں۔

کارکن عمران صدیقی اور محمد سلیم بلوچ کے انتقال پر جناب الطاف حسین کا اظہار افسوس

لندن۔۔۔۔۔06 جولائی 2011ء

متحدہ قومی موومنٹ کے قائد جناب الطاف حسین نے ایم کیو ایم حیدرآباد زون سیکرٹری ایچ بی 10-B کے کارکن عمران صدیقی اور ایم کیو ایم ٹھٹہ زون یونٹ بنھور کی کمیٹی کے رکن محمد سلیم بلوچ کے انتقال پر گہرے دکھ اور افسوس کا اظہار کیا ہے۔ اپنے تعزیتی بیان میں جناب الطاف حسین نے مرحومین کے تمام لواحقین سے دلی تعزیت و ہمدردی کا اظہار کرتے ہوئے انہیں صبر کی تلقین کی اور کہا کہ دکھ کی اس گھڑی میں مجھ سمیت ایم کیو ایم کے تمام کارکنان آپ کے غم میں برابر کے شریک ہیں۔ جناب الطاف حسین نے دعا کی کہ اللہ تعالیٰ مرحوم کو اپنی جوار رحمت میں اعلیٰ مقام عطا فرمائے اور لواحقین کو صبر جمیل عطا کرے۔ (آمین)

پیپلز پارٹی نے جو امرانہ اور غیر جمہوری طرز عمل اختیار کیا وہ جمہوری دور حکومت میں ایک حلیف جماعت کے ساتھ تو درکنار کسی دشمن جماعت کے ساتھ بھی روا نہیں رکھا جاتا، اصولی موقف پر ڈٹ جانا ہی حق پرستوں کا شیوہ ہے، زاہد ملک

راولپنڈی۔۔۔۔۔06 جولائی 2011ء

متحدہ قومی موومنٹ راولپنڈی زون کے زول انچارج زاہد ملک نے کہا کہ متحدہ قومی موومنٹ نے ملک کے وسیع تر قومی مفاد اور ملک کو بحرانوں سے نکالنے کیلئے پاکستان پیپلز پارٹی کا ہر نازک موڑ پر ساتھ دیا اور پیپلز پارٹی کی بار بار جھوٹی یقین دہانیوں کے باوجود مفاہمت کی سیاست کو فروغ دیا لیکن آزاد کشمیر قانون ساز اسمبلی کے انتخابات میں پیپلز پارٹی نے جو غیر جمہوری طرز عمل اختیار کیا وہ جمہوری دور حکومت میں ایک حلیف جماعت کے ساتھ تو درکنار دشمن جماعت کے ساتھ بھی روا نہیں رکھا جاتا، ان خیالات کا اظہار انہوں نے زول آفس راولپنڈی میں آئے ہوئے کارکنان سے کیا، انہوں نے کہا کہ ایم کیو ایم کا حکومت سے علیحدگی کا فیصلہ بالکل درست ہے کیونکہ موجودہ حکمران جماعت کے ساتھ ایم کیو ایم کا اتحاد اس کے ذاتی مفادات کے حصول کیلئے ہرگز نہیں تھا بلکہ ایم کیو ایم کا اتحاد حکمران جماعت کے ساتھ ملک و قوم کی خاطر تھا اور جو جماعت ملک و قوم کی خاطر دوست نما دشمنوں سے بار بار اتحاد کر سکتی ہے وہ اسے ایک بار چھوڑ بھی سکتی ہے۔ زاہد ملک نے کہا کہ گورنر سندھ ڈاکٹر عشرت العباد کے استعفیٰ نے بھی اس بات کو واضح کر دیا ہے کہ ایم کیو ایم کا حکومت سے علیحدگی کا فیصلہ اٹل ہے اور اس فیصلے حق پرست عوام و کارکنان کی بھرپور حمایت حاصل ہے اور اگر موجودہ حکمران جماعت نے ایم کیو ایم کو ماضی کی طرح ریاستی مظالم کا نشانہ بنانے کا سلسلہ شروع کیا تو آج میڈیا اور عدلیہ بھی آزاد ہیں اور ایم کیو ایم عدالتوں کا دروازہ کھٹکھٹائے گی مگر اپنی جمہوری اور جائز حقوق کی جدوجہد سے ہرگز دستبردار نہیں ہوگی، دریں اثناء اس موقع پر زول جوائنٹ انچارجز، اراکین زول کمیٹی، ضلع اسلام آباد و راولپنڈی کے ضلعی انچارجز بھی موجود تھے۔

ایم کیو ایم کے کارکنان اور ان کے اہلخانہ کے انتقال پر رابطہ کمیٹی کا اظہار تعزیت

کراچی۔۔۔6 جولائی 2011ء

متحدہ قومی موومنٹ کی رابطہ کمیٹی نے ایم کیو ایم حیدرآباد زون سیکرٹری ایچ یونٹ B-10 کے کارکن عمران صدیقی، ایم کیو ایم ٹھٹہ زون یونٹ پنھور کی کمیٹی کے رکن محمد سلیم بلوچ، ایم کیو ایم سوسائٹی سیکرٹری کے سابق یوسی کونسلر انور عالم کے بڑے بھائی محمد عالم، لائڈھی سیکرٹری یونٹ 84 کے کارکن سہیل احمد صدیقی کے والدہ محترمہ سائرہ بیگم کے انتقال پر افسوس کا اظہار کیا ہے۔ ایک بیان میں رابطہ کمیٹی نے مرحومین کے تمام لواحقین سے دلی تعزیت و ہمدردی کا اظہار کیا۔ رابطہ کمیٹی نے دعا کی کہ اللہ تعالیٰ مرحومین کو اپنی جوار رحمت میں اعلیٰ مقام عطا فرمائے اور لواحقین کو صبر جمیل عطا کرے۔ (آمین)

